
GORG ZAMMIT - IX-XEJRIET EWLENIN TA' RUH ROMANTIKA

Oliver Friggieri

Kumment storiku-letterarju

Il-letteratura Maltija twieldet bħala riżultat dirett tal-moviment romantiku-risorgimentali Taljan, argument li fittixt li nistharreg fl-ewwel volum ta' *Storja tal-Letteratura Maltija* (1979). Iċ-ċaqliqa kbira li gieb miegħu s-seklu dsatax kellha tinwadi l-gżira minhabba li l-qofol ta' l-identità Ewropea ta' Malta kien jinkixef l-aktar f'ċerta rabta awtomatika ma' l-Italja, fl-ilsien (kemm it-Taljan bħala mezz ta' kultura, u kemm il-Malti, bħala lsien popolari li ha l-identità tiegħu billi ma žiedx mas-saff fundamentali u stagħna b'bosta modi mit-taħdit Ewropew), fil-kultura u f'relazzjonijiet soċjali u ta' bixra varja. Ir-rabta ta' Malta ma' l-Italja hi l-qofol tal-kisba gradwali ta' kuxjenza nazzjonali (kburija skond storja, għelieda skond mentalità ġdida) fis-seklu l-iehor u fil-bidu ta' dan is-seklu. Min-naħa l-oħra l-letteratura bil-Malti — miktuba minn awturi ta' kultura tradizzjonali Maltija (i.e. Taljana) u mibnija fuq l-eqdem saff tal-letteratura f'Malta (miktuba bil-Taljan) — hija għamla ta' parteċipazzjoni fir-romantiċizmu Taljan. Bi lsien ta' nisel semitiku li sar Malti sewwa sew billi ewropeizza ruħu, ir-ruħ letterarja Maltija mxettla fil-ħamrija tas-seklu dsatax bdiet moviment romantiku li ssokta saħansitra

sa žmienna.

Minn Ġan Anton Vassallo sa Dun Karm, Rużar Briffa, Anton Buttigieg, Karmenu Vassallo, Gorg Zammit u oħrajn hemm mixxa shiħa ta' temi, simboli, forom letterarji li jixhdu li l-identità ta' l-ewwel fażi twila tal-letteratura lokali hi romantika skond il-qafas Ewropew, u l-aktar Taljan. Din ix-xejra ewlenija ssoktat sakemm fis-snin sittin il-kittieba l-ġodda — fil-poeżija, fin-narrativa, fit-teatru — qatgħuha li jtilqu l-iskej-jel qodma u jgeddu l-kitba lokali bil-li jdahhluha fid-dinja kontemporanja tagħhom, b'rabta ġdida u partikulari mal-kisbiet Ingliżi u Amerikani, għad li l-karattru Latin tal-kultura li trawmu fiha ma setax iwarrab. Minkejja waqtiet ta' kuxjenza differenti, ir-ruħ vera ta' Gorg Zammit tidhol kollha kemm hi fil-kwadru tan-nebħa romantika li f'Malta, minhabba l-qagħda soċju-politika, kellha tissokta tikber u tisseddaq anki žmien twil wara li din l-istess nebħa hadet bixriet oħra f'bosta pajjiżi.

X'inhu romantiċizmu

Fi kliem ħafif li jista' jgħin fil-qosor biex wiehed jifhem sewwa l-egħruq ta' l-identità tal-poeta (u miegħu tal-letteratura kollha ta' qabel il-moviment modern), ir-romantiċizmu jista' jitqies bħala sensibilità — ar-

tistika, soċjali, politika u l-bqija — li sabet il-qofol tagħha fis-seklu dsa-tax, issoktat wara b'bosta modi u f'Malta kienet il-kawża ta' kull ċaqliq politiku u letterarju li sehħ b'riżq dak kollu li hu nazzjonali. Ir-romantiċiżmu hu, qabel xejn, nazzjonalistiku, kontra l-kosmopolitiżmu ta' l-Illuminiżmu Franciż u l-internazzjonalizmu ta' żmienna, reazzjoni oħra kontra l-imghoddi.

Ir-romantiċiżmu jemmen fis-sentiment bhala l-ogħla wirt tal-bniedem u jwarrab ir-raġuni bhala l-akbar limitazzjoni umana, jistqarr l-idealizmu bhala l-fidi filosofika tiegħu, huwa etiku u mhux utilitarju, huwa suġġettiv u ma jemminx fil-possibilità ta' l-oġġettiv, ixandar il-libertà mibnija fuq l-individwalizmu, jemmen fl-istorja u hu nostalgiku, jixtieq idewweb l-arti kollha (u anki l-imġiba tal-bniedem) f'lirika, jew ahjar f'mużika, il-ġeneru l-iżjed maħbub tal-moviment. Jippreferi r-raħal (naturali) u mhux il-belt (artifiċjali), huwa reliġjuż u mhux materjalista, hu demokratiku u popolari u mhux aristokratiku u elitista bhal bosta kulturi ta' qabel. Fil-qasam tal-kitba poetika jagħzel metafori emotivi, iqabbel flimkien hwejjeġ li jistgħu jqanqlu passjoni, holm, xewqat u jfittex dak li hu vag, indefinit, indeterminat, spiritwali. Il-hajja hi holma, u l-holma hi l-hajja. Minn hawn ġeja s-setgħa ġdida mogħtija lill-artist li johloq mill-ġdid lid-dinja tiegħu u liċ-ċittadin politiku l-jedd li jibni għall-ewwel darba patrija għalih.

Fid-dawl ta' dan l-isfond semplici jitqieghed l-ewwel perijodu twil tal-

letteratura bil-Malti, u jsib postu Gorġ Zammit bhala wiehed mill-ilhna reċenti l-iżjed rappreżentativi tiegħu.

L-ispunti estetici

L-estetika, bhala t-tiftixa u l-istharrig tas-sabih, tixref f'awtur mhux biss meta jikteb iżda wkoll meta jieqaf jirrifletti fuq il-kitba. Bi studju ta' dawn il-waqtiet tinsilet il-viżjoni li Zammit għandu tal-poezija. Fuq naħa hu jishaq li l-poezija, bhall-arti kollha, ma tistax titqieghed fi klasifikati u tiddaħhal fi skemi li jifirduha minn oħrajn: "Il-poezija, bhall-arti kollha, la hi antika u lanqas moderna. Jekk hi vera poezija, ma jagħmel ebda differenza jekk tlibbisha ta' Maratona Romana, jew ta' dama ta' żewġ sekli ilu, jew bil-*jeans*. Is-sabih dejjem sabih, tlibbsu kif tlibbsu. Hi l-profondità tal-hsieb u ta' l-emozzjoni u s-sengħa kif jimmaniġġa l-kelma li tgħodd u mhux il-forma. Il-poeta jhoss, ihobb, jifraħ jew jtnikket, u kif ihoss ighanni." ¹ Darba oħra jtenni din il-fehma ta' sabih assolut u mhux relativ billi jissuġġerixxi li l-artist m'għandux ifittex wisq li jissieheb f'kurrenti partikulari: "Li l-kittieb u l-artista tagħna ta' llum ikunu aġġornati mal-movimenti intellettuali ta' pajjiżi oħra hi haġa tajba. Imma x'hawn fid-dinja li hu tajjeb għal kollox u m'għandu xejn hażin? Tkun aġġornat ma' żminijietek ifisser li għandek moħħ attiv u intelligenti, li jsegwi b'interess kull żvilupp taċ-ċiviltà... Imma dan ma jfissirx li għandek bilfors tingħaqad ma' xi kurrent minnhom u timxi

1 Anton Buttigieg — *Poeta Liriku f'A.* Buttigieg, *Qasba mar-Riħ*, Malta, Freedom Press 1967, pp. iv-v.

miegħu... U fil-waqt li dawk li jiktbu jew jaħdmu għax imqanqlin minn ispirazzjoni profonda, u mhux biex jimxu ma' kurrent, joghlew bħal ajkli, dawk li jiktbu jew jaħdmu għax miġbudin u mkaxkrin minn moda jibqgħu qishom tigieġ igerfxu fl-art.”²

Il-poeta, li mhux bil-fors hu l-aħjar wiehed li jista' jirrifletti fuq ix-xogħol tiegħu nnifsu, hawn hu mbiegħed hafna minn dak li jagħmel fil-fatt meta jikteb. Mela hemm distanza bejn il-poeta li jaħseb (i.e. dak li qiegħed jikkummenta fuq il-poezija) u l-poeta li johloq (i.e. dak li qiegħed jikteb il-poezija).

Meta Zammit qiegħed itenni, bħalma tennew oħrajn, fosthom Dun Karm, li l-poezija m'għandhiex tilbes il-lisba ta' moda jew żmien u l-bqija, huwa qiegħed ikun ilikjastiku,³ jix-tieq li ma jitqiesx fi skola jew f'oħra u li jikteb skond il-htigiet u x-xejriet taż-żmien li jkun. Iżda dawk li jiktbu skond htigiet u xejriet ta' żmien partikulari jiffurmaw moviment bejniethom, u hekk jinholqu l-gruppi u l-epoki, għaliex il-koll jiktbu individwalment skond l-istess ispirazzjoni tal-perijodu. Bħal Dun Karm li ma xtaqx jitqies romantiku jew klassiku jew neoklassiku,⁴ waqt li l-istħarriġ xjentifiku jixhed minnufih l-identità

romantika tiegħu, hekk Gorg Zammit hu romantiku skond l-idjoma poetika magħrufa għaliex il-kitba tiegħu tixhed dan il-hin kollu. Għażla tematika, hażna metaforika, xejriet retorici, binja lingwistika, għażla ta' forom u xejriet oħrajn li jiffurmaw poezija juru li d-dinja tiegħu, bħal dik ta' l-ilhna ewlenin imsemmija, hi frott dirett tat-twemmin fis-sentimenti magħrufa: fidi reliġjuża mħallta ma' l-emozzjoni, qima patrijottika li tinkludi qima lill-eroj bħala l-immortali tal-pajjiż, djalogu intimu man-natura, u l-bqija. Flimkien ma' l-awturi msemmija, Zammit jikkompleta l-kwadru ta' l-aħjar waqtiet tas-sensibilità romantika f'Malta li issa, minn żmien poeti bħalu u bħal Buttigieg, bdiet turi rabtiet godda ma' l-inspirazzjoni Ingliża ta' xi Keats, Shelley, Wordsworth u oħrajn.

Il-poetika ta' Zammit, l-iżjed kif tixref f'*Saltnati*, hi aktar psikoloġika milli letterarja u filosofika. Jitkellem iżjed fuq il-qagħda ta' ruhu u ta' l-ambjent tiegħu bħala poeta milli fuq il-kif u l-għaliex tal-kitba. L-akbar influwenza fuqu hi dik tal-filumanistiku-orazjan ta' l-estetika tradizzjonali, jiġifieri dik li ssieheb flimkien is-sabih, il-veru u s-siewi, bħala t-tliet sisien ta' dinja li l-poeta għandu jfittex li jfisser. Il-veru huwa

2 *Il-Kittieb fid-Dinja ta' Llum*, 20 *Rebbiegha*, Malta, Għaqda Letterarja Maltija ed. 1971, pp. 1-3.

3 Dan il-punt hu marbut l-aktar ma' Romagnosi: "Col denominarmi... ilichastico io intendo tanto di riconoscere in fatto una letteratura relativa alle diverse età... Vengo ora alla domanda... se io sia classico o romantico; e ponendo mente soltanto allo spirito di essa, torno a rispondervi che io non sono nè voglio essere nè romantico, nè classico, ma adattato ai tempi ed ai bisogni della ragione, del gusto e della morale" (*Della Poesia considerata rispetto alle diverse età delle nazioni, Testi di Poetica Romantica*. F. Allevi ed., Milano, Marzorati 1960, pp.236-237).

4 Cfr. fost l-oħrajn, *Un amico... caro, la Palestra del Seminarista*, a. I, vol. III, 1901, p. 55; *L-Għażla u l-Arti, Il-Malti*, Sett. 1937, p. 89.

sabiĥ, u min jitkellem dwar il-veru jkun qiegħed jagħmel haġa siewja. (Fl-istess hin nafu li hemm veru li *m'hux* sabiĥ, iżda ikreĥ — fiżikament u moralment, i.e. hażin — u dan hu mħolli barra). Din il-fehma hi ta' nisel reliġjuż, u fil-fatt il-poeżija ta' Zammit mhux biss tħaddan il-fidi iżda tbiddel kollox, bħall-estetika medjevali, f'mixja lejn l-infinit divin. Fil-qasam tal-fehma tiegħu dwar il-poeta Zammit jieħu sehem fl-aspett mistiku-Platoniku ta' l-estetika klassika.

Skond din l-interpretazzjoni magħrufa, il-poeta hu hlejqa superjuri, speċjali, ta' nisel divin, u l-arti mhux biss hi sublmi iżda hi reliġjuża, kważi teologija f'versi. Mill-Psewdo-Longinu sa Vico, Herder u Schlegel din il-fehma sabet żviluppi u xorti mill-akbar, anki f'Malta, l-aktar f'Dun Karm⁵ u f'K. Vassallo.⁶ Dan kollu jista' jingabar f'din is-silta li, flimkien ma' l-elementi msemmijin, tis-suggerixxi wkoll il-motiv tat-tisfija li l-poeżija, bħar-riti tal-magħmudija, iggib fil-bniedem:

l-ghana, bħat-talb,
igħaqqadna mal-Mulej,
u jsaffi l-qalb.⁷

Din il-fehma ċentrali hi motiv ta' għaqda tematika fl-awtur għaliex is-sieħeb flimkien lill-esperjenzi differenti li jesprimi u "tghammidhom" bl-istess mod.

II-prietka tan-Natura

Bħal bosta oħrajn, Zammit jibni

s-santwarju tiegħu fi hdan in-natura tal-hxejjex u tal-bhejjem, waqt li jwarrab lill-bniedem, meqjus sikwit, bħal f'Buttgieg, bħala aġent tal-hażen. Fl-istess hin jippersonifika, jew aħjar jantropomorfizza (jagħti bixra umana) lil kulma *m'hux* uman. Il-lirika pajsagġistika hi kważi dejjem lokalizzata, tieħu r-ruh minn post magħżul, u rari hi anonima jew baranija. Dan hu l-aspett topografiku ta' Zammit li hawn jikkuntrasta hafna man-natura anonima, bla lokal storiku, dejjiema, ta' Buttgieg, lehen iehor li jkanta fis-santwarju tal-vegetazzjoni. In-natura ta' Zammit hi storika, teżisti xi mkien, għandha sensiela ta' kwalitajiet li l-qarrej Malti jista' jkun jafhom minn qabel. Bħala l-poeta tal-postijiet u tal-hini-jiet (xejra li tressqu lejn Rużar Briffa, imqar jekk dan hu iżjed herqan li jllustra d-deżolazzjoni milli l-faraġ bis-saħħa ta' din l-ghažla),⁸ Zammit hu l-vjaġġatur tal-pajsagġ Malti. Donnu hu l-gwida ta' l-imkejjen tipiċi, jinnamra ma' l-ismijiet u jinqeda bihom biex, fost l-oħrajn, iżid ma' l-aspetti alliterativi u ritmiċi tal-versi. Is-sens tal-vjaġġatur ġewwieni u fiżiku, mistiku u kurjuż, hu preżenti l-iżjed f'*Il-Għanja tas-Seba' Eghrien* u f'*Il-Għanja tas-Seba' Niċeċ*, iżda huwa s-sens ewlieni li jagħżlu mill-oħrajn u ftit jew wisq jinħass f'kull lirika li tidħol fil-qasam wiesa' tan-natura vegetativa u pajsagġistika.

Hawn jixirfu bla ma jieqfu l-verbi

5. Cfr., fost l-oħrajn, *Poeta titwieved, ma ssirx, Il-Malti, Ġunju*, 1931, p. 42; *Dell u Dija, Non Omnis Moriar, Grazie del tuo sorriso*, vv. 2-8.

6. Cfr., fost l-oħrajn, *Alla taż-Żgħażaġħ*, Malta, G. Muscat 1939, pp. 18, 22 u 86.

7. *Lil Karmenu Vassallo*, vv. 13-14.

8. Cfr. *Metamorphosis, Holm, Deżolazzjoni, Nofs in-nhar saffi, Lacrymae rerum*.

taċ-ċaqliq (e.g., *nitla'*, *ġejt*, *inzilt*, *ejja*, *ħrabt*, *inxthett*, *ħriġt*, *ġbidt*, *dħalt* u bosta oħrajn) li jżidu mal-qari tal-poeżija l-impresjoni ta' mawra turistika jew esplorativa. Il-poeta li qieghed jivvjagġa skond l-is-pazju m'hux għajr ruh li qieghda tiv-vjaġġa skond il-qagħda ġewwiena, psikoloġika tagħha. Il-mixja tidher fiżika u hi spiritwali, tinħass bis-sensi waqt li ssehh fil-kuxjenza. Il-bniedem fisser poetikament dak li ħass billi biddel l-astratt u l-ispiritwali f'fiżiku u f'pajsaġġistiku. Wara kollox, il-poeżija m'hix ħlief sforz estetiku biex il-ġewwieni jinhareġ f'għamla figurativa. Dan il-punt jis-sokta juri li mqar meta l-poeta jrid jaħrab,⁹ l-*escapism* qatt m'hu possibbli fil-arti, u l-aktar fil-poeżija li hi, aktar minn ġeneri artistici oħra, id-dokumentazzjoni psikoloġika l-iżjed fidila ta' tiġrib uman. L-*escapism* bhala xewqa hu preżenti, bħalma hi din ix-xewqa f'kull bniedem; l-*escapism* bhala qagħda vera hu impossibbli, bħalma hu fil-ħajja, anzi l-arti nnifisha tfixkel u teqred ix-xewqa billi tressaq lill-bniedem (li jrid jaħrab) lejn il-qofol (i.e. ir-riflessjoni fuq l-oġġett tal-ħarba, l-aspetti tal-ħajja li jinsabu kkonċentrati fir-ruh umana, u l-iżjed f'ta' l-artista).

"Din il-poeżija "misruqa" min-natura¹⁰ hi ċerimonja reliġjuża. Bejn Alla li ħalaq u l-maħluq m'hemmx għażla, anzi fiha mhux biss hemm is-seher u n-nostalgija li jressqu lill-ġisem tas-sensi lejn l-ispirtu,¹¹ iżda hemm superjorità li m'hix biss este-

tika iżda wkoll morali; in-natura mhux biss hi isbah mill-bqija tal-ħolqien iżda hi itjeb, fidila f'kollox lejn il-programm ta' l-univers.¹² Din ukoll hi psikoloġija tipika tal-poeti tal-pajsaġġ (id-dinja tal-veġetazzjoni, ta' l-animali, tal-kampanja), u minn Wordsworth, Jammes, Fogazzaro, Zanella, Foscolo, Leopardi, Baudelaire, sa Buttigieg, Briffa u oħrajn din il-fidi tnissel id-djalogu ma' l-ambjent naturali. Minflok jiddeskrivi (ħaġa li poeta veru ma jagħmilha qatt), il-poeta jgarrab, iħoss l-ambjent, iwahħdu miegħu u jtkellem bl-ilhna ta' l-oġġetti, tal-postijiet u tal-ħlejjaq. Xi drabi bhala vittma, drabi oħra bhala "qassis", drabi oħra bhala namrat, il-poeta hu dejjem ir-ruh li tiżvolġi djarju herqan magħha nni-fisha, imqar jekk 'l hawn u 'l hinn il-forma grammatikali tiegħu hi dik tad-djalogu, ta' l-indirizz jew tat-talba. Il-poeżija ta' din ix-xehta hi, fil-qofol tagħha, monologu kiebi f'għamla ta' taħdita li tikkomunika. Fil-waqtiet l-iżjed poetici, kull artist, bħal kull intellettuali, ma jagħmilx ħaġa oħra ħlief monologu. Li kieku wiehed kellu jżarma psikoloġikament dak kollu li t-test juri grammatikament, din il-verità titla' fil-wiċċ minnufih.

Fidil lejn it-tradizzjoni mhux maqtugħa mibdija minn xi Ġan Anton Vassallo u mseddqa iżjed tard minn xi Dun Karm u oħrajn ta' nebħa patrijottika, Zammit jissokta l-lirika tal-fidi fin-nazzjon. Għall-ewwel darba fl-istorja, ir-romantiċiżmu dahħal bis-

9 Cfr. *Lill-Imħara*, vv. 12-14 u siltiet oħrajn.

10 *Għajn Riħana*, v. 7.

11 Cfr. *L-Eghrien tal-Fatati*, vv. 11-40.

12 Cfr. *Gelmus*, vv. 1-12, 17-24; *Lil Werżieq tal-Harrub*, vv. 11-12.

sahha kollha s-sens tad-distinzjoni kburija tač-čittadini minn dawk ta' kull art oħra. Bil-kixfa ta' dan is-sentiment Malta kisbet hi wkoll il-fidi fl-identità kumplessa tagħha u fissritu billi żviluppat il-movimenti politiċi tagħha u billi bniet letteratura bil-Malti, l-ilsien meqjus bhala għodda ta' għaqda, għażla u dokumentazzjoni storika. Minn *Lis-Swar ta' Malta sa Lill-Qanpiena ta' Sant' Anġlu* u oħrajn Zammit jiftah il-volum tal-ġrajja nazzjonali mhux biss biex iġarrab nostalgija bla fejda għal żmien, iżda wkoll biex jegħleb id-distanza bejn l-imghoddi u l-preżent u jidealizza lill-imghoddi kbir biex dan jittiehed bhala eżempju mill-kontemporanji. Dan il-fil risorgimentali, ta' nisel Mazzinjan, sab l-aħjar espressjoni f'Dun Karm, iżda f'Zammit hu mfiisser b'kalma. Dan il-motiv jagħti lok għad-dhul ta' kredu iehor tar-romantiċiżmu patrijottiku: il-qima lejn l-eroj. Zammit jagħżel lil Dun Mikiel Xerri, bhalm ghamlu oħrajn. L-eżempju li l-awturi riedu jagħtu lill-poplu tagħhom kellu jinbena fuq l-eżempju ta' ġemgha ta' persunagġi ta' immortalità storika li issa tbiddlu fi profeti dejjiema ta' nazzjon hieles.

Il-waqt tar-riflessjoni

F'waqtiet oħrajn ir-ruħ, tinqeda jew ma tinqediex bl-ambjentazzjoni pajsagġistika, hi l-eremit hiemed li jirrifletti quddiem il-veritajiet billi jistharreġ is-sabiħ. Ninsabu mill-ġdid fi hdan il-limiti ta' l-estetika mse-

mija fil-bidu: dak li hu veru huwa sabiħ (i.e. il-poeta, bhala kattoliku, jeskludi li l-poezija għandha "titham-meġ" ukoll bil-veru li hu ikreh, fiżikament u moralment). Din il-fehma klassika, ta' nisel Platoniku, twassal għall-konkluzjoni li l-ikreh m'huwiex veru, jew aħjar li l-ikreh u l-ħażin huma (klassikament) in-nuqqas tas-sabiħ u tat-tajjeb rispettivament.¹³

Bhala effett ta' dan, Zammit, bhall-biċċa l-kbira ta' l-awturi lokali tat-tradizzjoni (minbarra xi Ġużè Ellul Mercer u xi Karmenu Vassallo ta' l-ewwel perijodu), ma jidholx f'oqsma umani li jistgħu jxellfu din id-dehra pożitiva u reliġjuża tal-ħajja. Minn hawn ġeja l-bixra devota, mimlija fidi tal-poeta, ir-ruħ li tterraq fuq l-art bi hsiebha fis-sema, l-għajn li tara l-werqa biex tilmah lil Alla, il-Webster ta' T. S. Eliot li jara l-kranju taħt il-ġilda.¹⁴ Fi kliem iehor, taħt l-oġġetti, il-pajsagġi, il-hlejjaq, Zammit jaqbad it-tektik tal-verità divina, l-id mohbija li fasslet kollox. Fil-parti jsib is-shiħ, fiż-żgħir jilmah il-kbir. Ninsabu, ftit jew wisq, f'wiehed mill-isbaħ waqtiet tal-poetika Pascoljana tal-poeta tifel, l-adult sempliċi li jġarrab bla ma jifhem, ilaqlaq mingħajr ma jista' jiteklem għaliex il-misteru jidher madwaru waqt li jinsab ġewwa fih, jidher mifruq fl-univers bla truf waqt li jinsab magħsur fl-ispirtu tiegħu.

Studju itwal f'din id-direzzjoni jressaq lil Zammit iżjed lejn żmien-na, ibieghdu bla ma johorġu għal kollox mill-esperjenza romantika u

13 B'reazzjoni għal din il-viżjoni, l-awturi moderni tas-snin sittin fetthu l-qasam tat-temi letterarji biex jinkludu wkoll dak li tqies tradizzjonalment bhala estetika-ment u moralment negattiv.

14 Cfr. *Whispers of Immortality*, v.2.

ġieghlu jittawwal kemm kemm fuq m'għandhiex, minn din ta' qabilha:
dinja li għandha, daqskemm id-dekadentiżmu.

DR. OLIVER FRIGGIERI is Lecturer in Maltese at the University of Malta and author of various scholarly works.